

گوشت، جگر، تلی اور دل کے خون کا حکم

دارالافتاء اہلسنت (دعوت اسلامی)

سوال

کیا فرماتے ہیں علمائے کرام اس مسئلہ کے بارے میں کہ اعلیٰ حضرت امام احمد رضا خان علیہ رحمۃ الرحمن فرماتے ہیں :

”حلال جانور کے سب اجزاء حلال ہیں مگر بعض کہ حرام یا ممنوع یا مکروہ ہیں۔۔۔۔۔ (10) جگر (یعنی کلیجی) کا خون (11) تلی کا خون (12) گوشت کا خون کہ بعد ذبح گوشت میں سے نکلتا ہے (13) دل کا خون۔۔۔

الح (فتاویٰ رضویہ ج ۲۰ ص ۲۴۰، ۲۴۱)

یہاں چار طرح کے خون کا تذکرہ کیا ہے۔ سوال یہ ہے کہ کیا مکروہ تحریمی ہیں یا تنزیہی؟

جواب

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

جانور کو ذبح کرنے پر رگوں سے جو دم مسفوح (بہنے والا خون) نکلتا ہے وہ قطعاً یقیناً ناپاک اور حرام ہے۔ اس میں کوئی شبہ نہیں ہے۔ لیکن ذبح سے دم مسفوح نکل جانے کے بعد بھی جانور کے جسم میں چار طرح کا خون رہتا ہے : (1) وہ خون جو گوشت میں رہ جاتا ہے اور بعد میں گوشت سے نکلتا ہے۔ (2) جگر (کلیجی) کا خون۔ (3) تلی کا خون (4) اور دل سے نکلنے والا خون۔

ان چار طرح کے خونوں کے متعلق درج ذیل دو سوال قائم ہوتے ہیں :

(1) کیا یہ خون بھی دم مسفوح کی طرح ناپاک ہیں یا ان کا حکم جدا ہے؟

(2) کیا ان کو کھانا جائز ہے یا نہیں؟

جہاں تک پاکی یا ناپاکی کا سوال ہے تو بیان کردہ چار خونوں میں سے پہلے تین (یعنی گوشت، جگر اور تلی) خونوں کے متعلق تو فقہاء کرام نے بالکل واضح انداز سے یہ بیان کر دیا ہے کہ کثیر فقہاء کی رائے اور رائج قول کے مطابق یہ پاک ہیں۔ (متعلقہ عبارات آگے فتوے میں بیان ہوں گی) جبکہ چوتھی قسم یعنی دل سے نکلنے والے خون کے متعلق فقہاء کرام کے دو مختلف اقوال مروی ہوئے ہیں۔ بعض علماء نے اسے پاک قرار دیا اور بعض نے ناپاک قرار دیا۔ لیکن ان دو میں سے کونسا قول رائج اور زیادہ درست ہے؟ اس کے متعلق فقہاء نے مزید کلام نہیں کیا۔

اور دوسری طرف ان خونوں کے حلال یا حرام ہونے سے متعلق دیکھا جائے تو دل کے خون کے متعلق تو امام اہل سنت امام احمد رضا خان رحمہ اللہ سے پہلے کے فقہاء کا کلام ہمیں نہیں ملتا۔ اور بقیہ تین طرح کے خون کے متعلق فقہاء کرام نے گفتگو کی ہے لیکن یہاں بھی علماء کی عبارات میں شدید قسم کا اختلاف دکھائی دیتا ہے۔ بہت سی عبارات ایسی ہیں جن میں انتہائی واضح انداز سے یہ بیان کیا گیا کہ یہ حلال ہے، مکروہ نہیں۔ جبکہ دیگر بعض عبارات ایسی بھی ہیں کہ ان تین طرح کے خونوں کو جانور کے ممنوعہ اجزاء میں سے شمار کیا اور مکروہ قرار دیا۔

پہلے تین قسم کے خون جن کا پاک ہونا اگرچہ واضح ہو چکا لیکن پاک ثابت ہونے سے ان کا حلال ہونا ثابت نہیں ہوتا کیونکہ بہت سی پاک چیزیں بھی حرام ہو سکتی ہیں جیسا کہ مچھلی کے علاوہ سمندری جانور وغیرہ۔ اور چوتھی قسم کے خون کے متعلق تو ناپاک ہونے کا بھی قول موجود ہے۔ اس سارے پس منظر کو سامنے رکھتے ہوئے دیکھا جائے تو حلال، حرام یا مکروہ ہونے کے حوالے سے ان خونوں کا حکم واضح کرنا ضروری ہے۔ کیونکہ بعض اوقات ایسا بھی ہوتا ہے کہ گوشت یا دیگر مذکورہ اجزاء کو دھوئے بغیر یا ان میں سے اچھی طرح خون نکالے بغیر پکا لیا جاتا ہے۔ یہاں یہ سوال بہت اہمیت رکھتا ہے کہ اس طرح پکا ہوا گوشت حلال رہے گا یا نہیں؟ اور اس میں کسی قسم کی کراہت کا حکم آنے کا یا نہیں؟ درج ذیل تحریر میں اسی سوال کو سامنے

رکھتے ہوئے تحقیق پیش کی گئی ہے۔

ذیل میں اس تحقیق کے نتیجے میں سامنے آنے والے جواب کا خلاصہ ہے اور اس کے بعد اس تحقیق کی تفصیلات مذکور ہوں گی۔

خلاصہ جواب

جانور کو ذبح کرنے پر رگوں سے جو دم مسفوح (بہنے والا خون) نکلتا ہے وہ قطعاً یقیناً حرام ہے۔ اور اس کے بعد (1) جو خون گوشت میں رہ جاتا ہے اور بعد میں گوشت سے نکلتا ہے، اور (2) جگر (کلیجی) کا خون اور (3) تلی کا خون (4) اور دل سے نکلنے والا خون یہ سب بھی ناجائز ہیں۔

لیکن ان کے ناجائز ہونے کا مطلب یہ ہے کہ گوشت، جگر، تلی اور دل سے جب یہ خون جدا ہو اور ان کو مستقل حیثیت سے دیکھا جائے تو اب ان کا استعمال ناجائز و گناہ ہے۔ اور اگر گوشت، جگر، تلی اور دل سے خون جدا نہیں ہوا بلکہ ان کے ساتھ ہی لگا ہوا ہے اور صاف کئے و دھوئے بغیر اسی طرح گوشت و دیگر اشیاء کو پکا لیا گیا تو اب یہ گوشت و دیگر اشیاء کو نہ تو ناپاک قرار دیا جائے گا اور نہ ہی ممنوع و ناجائز قرار دیا جائے گا۔ گوشت، جگر وغیرہ جو یقیناً ذبح کے بعد حلال ہیں ان کی حلت کے ساتھ ضمناً و تبعاً ان کے ساتھ لگے ہوئے خون کی حلت بھی ثابت ہو جائے گی۔ کیونکہ فقہ کا مشہور و مسلمہ اصول ہے کہ

”کم من شیء یثبت ضمناً ولا یثبت قصدا“

یعنی کبھی ایک چیز، دوسری کے ضمن میں اور اس کی تبع میں ثابت ہو جاتی ہے، لیکن قصداً وہ ثابت نہیں ہوتی۔ اور فقہاء کرام فرماتے ہیں جو چیز کسی کی تبع میں آرہی ہے اس میں بہت سی ایسی رعایتیں مل جاتی ہیں جو مستقل حیثیت رکھنے والی چیز میں نہیں دی جاتیں۔ البتہ جہاں تک ممکن ہو گوشت اور ان اشیاء کو دھو کر خون سے صاف کر کے پھر پکانا اور استعمال کرنا چاہیے۔

مسئلے کی تفصیل :

مسئلے کی تفصیل کچھ یوں ہے کہ حدیث پاک میں حلال جانور کے سات اجزاء (پتہ، مثانہ، غدود، علامت مادہ، علامت نر، کپورے اور مسفوح خون) کی ممانعت و کراہت مذکور ہے۔ لیکن کئی علماء و فقہاء کرام نے اس پر مزید اجزاء کی ممانعت کا اضافہ فرمایا۔ ان میں علامہ قہستانی اور علامہ طحاوی نے تین طرح کے خون کی کراہت کا بھی قول کیا: (1) جگر (کلیجی) کا خون (2) طحال (تلی) کا خون (3) اور گوشت کا وہ خون جو ذبح کے بعد گوشت میں رہ جاتا ہے۔

دم مسفوح کے علاوہ چھ اجزاء جن کا حدیث میں ذکر ہوا ان کی کراہت، کراہت تحریمی ہے۔ اس پر واضح جزئیات و عبارات موجود ہیں۔ (تفصیل کے لئے دیکھئے فتاویٰ رضویہ، 235/20) لیکن اس کے بعد جن چار خونوں کی کراہت کا تذکرہ ملتا ہے ان کی کراہت تحریمی ہے یا تنزیہی، اس حوالے سے ان کتب میں خاص وضاحت نہیں ہے۔ ان خونوں کے حوالے سے اگر ہم کتب فقہ کی عبارات کا جائزہ لیں تو ہمیں دو طرح کی عبارات ملتی ہیں۔ بعض عبارات و دلائل سے ظاہر ہوتا ہے کہ ان خونوں کا حکم جائز و حلال ہونے کا ہے اور بعض عبارات سے ظاہر ہوتا ہے کہ ان کا حکم ناجائز و مکروہ تحریمی والا ہے۔ چنانچہ دونوں طرح کی عبارات ملاحظہ فرمائیں۔

ذیل میں ہم گوشت کے خون کے متعلق عبارات الگ سے بیان کریں گے اور تلی و جگر کے خون کی عبارات الگ بیان کریں گے۔ اور ان کی بحث کے بعد پھر دل کے خون کے متعلق عبارات و گفتگو کریں گے۔

جواز و حلت ظاہر کرنے والی عبارات :

دم اللحم کے متعلق جزئیات :

ذبح کے بعد رگوں یا گوشت میں بچ جانے والا خون عمومی طور پر غیر مسفوح ہوتا ہے۔ اور ایسا خون شرعاً حرام نہیں۔ کیونکہ قرآن پاک میں اللہ عز و جل نے دم مسفوح کو حرام قرار دیا۔ لہذا گوشت میں بقیہ رہ جانے

والادم غیر مسفوح حلال ہے۔ حضرت عائشہ رضی اللہ تعالیٰ عنہا سے مروی ہوا کہ ”اگر ہنڈیا میں گوشت پکایا گیا اور گوشت کی وجہ سے پانی میں زردی یا سرخی پیدا ہو گئی تو اس میں کوئی حرج نہیں۔“ بلکہ حضرت عائشہ فرماتی ہیں کہ ہم رسول اللہ صلی اللہ علیہ وسلم کے زمانے میں گوشت پکاتے تھے اور برتن میں خون کی زردی اوپر آ جاتی تھی لیکن آپ صلی اللہ علیہ وسلم اسے کھاتے اور اس سے منع نہ فرماتے۔

ہمارے ائمہ رحمہم اللہ سے بھی یہی مروی ہے کہ ذبح کے بعد گوشت وغیرہ میں جو خون لگا رہ جاتا ہے اور مسفوح نہیں ہوتا وہ حلال ہے۔ اور یہی بات معتبر کتب میں مذکور ہے۔

ارشاد باری تعالیٰ ہے

{ قُلْ لَا آجِدُ فِي مَا أُوْحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَّسْفُوحًا أَوْ لَحْمَ خِنْزِيرٍ فَإِنَّهُ رِجْسٌ }

ترجمہ کنز الایمان : تم فرماؤ میں نہیں پاتا اس میں جو میری طرف وحی ہوئی کسی کھانے والے پر کوئی کھانا حرام مگر یہ کہ مردار ہو یا رگوں کا بہتا خون یا بد جانور کا گوشت، وہ نجاست ہے۔ (پارہ نمبر 8 سورہ انعام آیت نمبر 145)

امام ابو بکر جصاص رضی اللہ تعالیٰ عنہ تحریر فرماتے ہیں

”عن قتادة في قوله (أو دما مسفوحا) قال حرم من الدم ما كان مسفوحا وأما اللحم يخالطه الدم فلا بأس به وروى القاسم بن محمد عن عائشة أنها سئلت عن الدم يكون في اللحم والمذبح قالت إنما نهى الله عن الدم المسفوح ولا خلاف بين الفقهاء في جواز أكل اللحم مع بقاء أجزاء الدم في العروق لأنه غير مسفوح“

ترجمہ : حضرت قتادہ رضی اللہ تعالیٰ عنہ سے مروی ہے اللہ عزوجل کا فرمان ”بہتا خون“، آپ رضی اللہ

تعالیٰ عنہ فرماتے ہیں کہ بہتا ہوا خون حرام ہے اور جس گوشت میں خون مل جاتا ہے اس میں کوئی حرج نہیں

اور قاسم بن محمد رضی اللہ تعالیٰ عنہ نے حضرت عائشہ رضی اللہ تعالیٰ عنہا سے روایت کیا کہ آپ رضی اللہ

تعالیٰ عنہا سے گوشت اور ذبح شدہ جانور کے خون کے متعلق سوال کیا گیا تو آپ رضی اللہ تعالیٰ عنہا نے

ارشاد فرمایا کہ اللہ عزوجل نے بہتے خون سے منع فرمایا ہے اور فقہا کا ایسا گوشت کھانے میں کوئی اختلاف نہیں جس کی رگوں میں خون ہو کیونکہ یہ بہتا ہوا خون نہیں۔ (احکام القرآن باب تحریم الدما جلد نمبر 3 صفحہ نمبر 33 قدیمی کتب خانہ کراچی)

امام نووی رحمۃ اللہ تعالیٰ علیہ لکھتے ہیں :

”مما تعم به البلوی الدم الباقي على اللحم وعظامه وقل من تعرض له من أصحابنا فقد ذكره أبو إسحق الثعلبي المفسر من أصحابنا ونقل عن جماعة كثيرة من التابعين أنه لا بأس به ودليله المشقة في الاحتراز منه وصرح أحمد وأصحابه بأن ما يبقى من الدم في اللحم معفو عنه ولو غلبت حمرة الدم في القدر لعسر الاحتراز منه وحكوه عن عائشة وعكرمة والثوري وابن عيينة وأبي يوسف وأحمد وإسحق وغيرهم واحتجت عائشة والمذکورون بقوله تعالى (إلا أن يكون ميتة أو دما مسفوحا) قالوا فلم ينع عن كل دم بل عن المسفوح خاصة وهو السائل“

یعنی ایک ایسا عمومی مسئلہ جس میں لوگوں کا عام ابتلاء ہے وہ اس خون کا ہے جو (ذبح کے بعد جانور کے) گوشت اور اس کی ہڈیوں پر باقی رہ جاتا ہے۔ ہمارے فقہاء میں سے بہت کم افراد نے اس پر تفصیل سے گفتگو کی ہے۔ اس مسئلے کو ہمارے اصحاب میں سے مفسر ابواسحاق الثعلبی رحمہ اللہ نے ذکر کیا ہے، اور انہوں نے بہت سے تابعین سے نقل کیا ہے کہ اس میں کوئی حرج نہیں۔ اس کی دلیل یہ ہے کہ اس سے بچنا دشوار ہے۔ امام احمد رحمہ اللہ اور ان کے اصحاب نے صراحت کی ہے کہ گوشت میں جو خون باقی رہ جاتا ہے، وہ معاف ہے، چاہے دیک میں خون کی سرخی غالب آجائے، کیونکہ اس سے بچنا مشکل ہے۔ اور علماء نے

یہ بات حضرت عائشہ رضی اللہ عنہا، عکرمہ، امام ثوری، امام ابن عیینہ، امام ابویوسف، امام احمد، امام اسحاق اور دیگر سے نقل کی ہے۔ حضرت عائشہ رضی اللہ عنہا اور مذکورہ فقہاء نے اللہ تعالیٰ کے اس فرمان سے استدلال کیا: ”مگر یہ کہ وہ مردار ہو یا بہا ہوا خون ہو“ انہوں نے کہا کہ اللہ تعالیٰ نے ہر قسم کے خون سے منع نہیں کیا، بلکہ خاص طور پر بہنے والے (سائل) خون سے منع کیا ہے۔ (المجموع شرح المہذب، جلد 2، صفحہ 557،

علامہ ابن امیر الحاج حلبی شرح منیہ المصلیٰ میں لکھتے ہیں :

”وَأَسْنَدُ عِكْرَمَةَ قَالَ: لَوْلَا هَذِهِ الْآيَةُ "أَوْ دَمًا مَسْفُوحًا" لَاتَّبَعَ الْمُسْلِمُونَ مِنَ الْعُرُوقِ مَا اتَّبَعَ الْيَهُودُ. وَفِي فَتَاوَى الْوُلُوءِ الْجَبِي وَغَيْرِهَا: لِمَا رَوَى عَنْ عَائِشَةَ رَضِيَ اللَّهُ عَنْهَا: سَأَلْتُ عَنْ اللَّحْمِ يَطْبَخُ فِي الْقَدْرِ فَيَرَى فِي الْقَدْرِ صَفْرَةَ الدَّمِ؟ فَقَالَتْ: لَا بَأْسَ بِذَلِكَ أَنْتَهَى..... وَفِي شَرْحِ الْمَنْهَاجِ لِلدِّمِيرِيِّ: وَيَدُلُّ لَهُ مِنَ السَّنَةِ قَوْلُ عَائِشَةَ: كُنَّا نَطْبَخُ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَالْبُرْمَةُ تَعْلُوهَا الصَّفْرَةُ مِنَ الدَّمِ، فَيَأْكُلُ وَلَا يَنْكُرُهُ، أَنْتَهَى. وَهَذَا يُفِيدُ أَنَّ مُسْتَنْدَفَاتِهَا الْمَذْكُورَةَ تَقْرِيرُ النَّبِيِّ صَلَّى اللَّهُ عَلَيْهِ وَسَلَّمَ ذَلِكَ بَعْدَ الْعِلْمِ بِهِ، وَهُوَ بِمَنْزِلَةِ التَّشْرِيعِ الْفَعْلِيِّ، وَالْقَوْلِيُّ مِنْهُ كَمَا عَرَفَ فِيهِ“

حضرت عکرمہ نے کہا: اگر یہ آیت

”أَوْ دَمًا مَسْفُوحًا“

نہ ہوتی تو مسلمان رگوں سے وہ چیز نکالنے میں لگے رہتے جو یہود نکالتے تھے۔۔ اور فتاویٰ الولوالجی وغیرہ میں ہے: حضرت عائشہ رضی اللہ عنہا سے روایت ہے: ان سے پوچھا گیا کہ گوشت کو دیگچی میں پکایا جاتا ہے اور دیگچی میں خون کی زردی نظر آتی ہے؟ انہوں نے فرمایا: اس میں کوئی حرج نہیں، انتہی۔۔۔۔۔ اور شرح المنہاج للدمیری میں ہے: اس کے لیے سنت سے دلیل حضرت عائشہ رضی اللہ عنہا کا یہ قول ہے: ”ہم رسول اللہ صلی اللہ علیہ وسلم کے زمانے میں گوشت پکاتے تھے اور برتن میں خون کی زردی اوپر آتی تھی، تو آپ صلی اللہ علیہ وسلم اسے کھاتے اور ناپسند نہیں فرماتے تھے۔“ انتہی۔ یہ اس بات کی دلیل ہے کہ حضرت عائشہ رضی اللہ عنہا کے مذکورہ فتویٰ کی بنیاد نبی صلی اللہ علیہ وسلم کے اس عمل پر ہے کہ آپ نے جاننے کے باوجود اسے برقرار رکھا۔ اور یہ حضور صلی اللہ علیہ وسلم کی طرف عملی و قولی تشریع کی مانند ہے جیسا کہ اس بارے میں یہ معروف ہے۔ (علبہ، جلد 1، صفحہ 553، دارالکتب العلمیہ، بیروت)

فتاویٰ تاتارخانیہ میں ہے

”وَلَوْ طَبَخَ اللَّحْمُ فِي الْقَدْرِ وَبَرَى صَفْرَةُ أَوْ حَمْرَةٌ فَلَا بَأْسَ بِهِ وَرَدَ الْإِثْرُ فِي عَيْنِ هَذِهِ الصُّورَةِ عَنْ عَائِشَةَ رَضِيَ اللَّهُ تَعَالَى عَنْهَا“

ترجمہ : اور اگر ہنڈیا میں گوشت پکایا گیا اور اس میں زردی یا سرخی دکھائی دی تو اس میں کوئی حرج نہیں، بعینہ اسی صورت کے بارے میں حضرت عائشہ رضی اللہ تعالیٰ عنہا سے اثر وارد ہوا ہے۔ (فتاویٰ تاتارخانیہ، جلد 1، صفحہ 432، مکتبہ فاروقیہ، کوئٹہ)

ہمارے ائمہ رحمہم اللہ سے بھی یہی مروی ہے کہ ذبح کے بعد گوشت وغیرہ میں جو خون لگا رہ جاتا ہے اور مسفوح نہیں ہوتا وہ حلال ہے۔ چنانچہ فتاویٰ تاتارخانیہ میں ہے

”وعن ابی حنیفۃ رحمہ اللہ انہ انما یحرم الدم المسفوح وهو السائل فاما ما یكون فی اللحم ملتزقا به فلا بأس به وعن ابی یوسف رحمہ اللہ بروایۃ ابن سماعۃ انما یحرم الدم المسفوح الذی یسکن العروق واذافر سال وفی الحجۃ: وقال محمد بن الحسن: مالیس بسائل ولا متقاطر فلیس بمکروه“

ترجمہ : امام ابو حنیفہ رضی اللہ تعالیٰ عنہ سے مروی ہے کہ فقط دم مسفوح حرام ہے اور دم مسفوح وہ ہے جو بہنے والا ہو۔ بہر حال جو خون گوشت کے ساتھ جڑا رہتا ہے اس میں کوئی حرج نہیں۔ امام ابو یوسف رضی اللہ تعالیٰ عنہ سے بروایت ابن سماعہ مروی ہے دم مسفوح وہ ہے جو رگوں میں رہتا ہے اور رگ کا ٹٹنے سے بہہ جاتا ہے، وہ حرام ہے۔ اور حجۃ میں ہے : امام محمد بن الحسن نے فرمایا : جو بہنے والا یا قطرہ بن کر ٹپکنے والا نہیں وہ مکروہ نہیں۔ (فتاویٰ تاتارخانیہ، جلد 1، صفحہ 432-3، مکتبہ فاروقیہ)

فاکہ البستان میں علامہ ہاشم ٹھٹھوی (وفات : 1174ھ) رحمہ اللہ لکھتے ہیں :

”وروی عن أبی حنیفۃ وأبی یوسف نصاً أن المحرم هو الدم المسفوح، والملتق بالدم لا من الدم السائل لا بأس به کذا فی تحفة الفقہ ومئاتۃ الروایات“
(فاکہ البستان، ص 171، دار الکتب العلمیہ، بیروت)

معتبر کتب فقہ، متون، شروح و فتاویٰ میں بھی یہ بات مذکور ہے کہ ذبح کے بعد گوشت میں باقی رہ جانے والا خون حلال ہے۔ چنانچہ محیط رضوی اور خلاصۃ الفتاویٰ میں ہے :

واللفظ للمحیط: ”وذكر الكرخي في مختصره وما بقي في العروق واللحم من الدم طاهر لانه ليس بمسفوح ولهذا حل تناوله“

اور کرنی نے اپنی مختصر میں ذکر کیا ہے کہ رگوں اور گوشت میں باقی رہ جانے والا خون پاک ہے کیونکہ وہ مسفوح (بہنے والا) نہیں ہے، اسی وجہ سے اس کا کھانا حلال ہے۔ (محیط رضوی، جلد 1، صفحہ 138، دارالکتب، پشاور)

(فتاویٰ تاتارغانیہ بحوالہ خلاصۃ الفتاویٰ، جلد 1، صفحہ 432-3 مکتبہ فاروقیہ، کوئٹہ)

بَلَّغُ الْعُلَمَاءِ عَلَامَهُ كَأَنَّ رَحِمَهُ اللَّهُ لَكَهْتُمْ هِيَ

”والدم الذي يبقى في العروق واللحم بعد الذبح طاهر؛ لأنه ليس بمسفوح ولم يذبح تناوله مع اللحم وروى عن أبي يوسف أنه معفو في الأكل غير معفو في الثياب لتعذر الاحتراز عنه في الأكل وإمكانه في الثوب“

ترجمہ : وہ خون جو رگوں اور گوشت میں باقی رہ جاتا ہے پاک ہوتا ہے کیونکہ وہ مسفوح نہیں اسی وجہ سے گوشت کے ساتھ اس کا کھانا حلال ہے اور امام ابو یوسف سے مروی ہے کہ کھانے میں معافی ہے اور کپڑوں پہ لگ جائے تو معافی نہیں کیونکہ کھانے میں اسے سے بچنا ممکن نہیں اور کپڑوں میں یہ بات ممکن ہے۔ (بدائع الصنائع، ج 1، صفحہ 61، دارالکتب العلمیہ، بیروت)

امام قدوری التجرید میں لکھتے ہیں :

”ما أبيض أكله من أجزاء الدم محكوم بطهارته، أصله: ما في اللحم بعد ذكاته.“

یعنی جن اجزاء خون کو کھانے کی اجازت دی گئی ہے، ان کے پاک ہونے کا حکم ہے۔ اس کی اصل وہ خون ہے جو ذبح کے بعد گوشت کے اندر باقی رہ جاتا ہے۔ (التجرید للقدوری، جلد 2، صفحہ 741، دارالسلام - القاہرہ)

فاکہ البستان (ص 171) میں بحوالہ امام قدوری اور فتاویٰ غیاثیہ میں ہے

واللفظ للثانی: ”ما بقی من الدم فی العروق واللحم بعد الذبح طاهر ویؤکل مع اللحم وبہ اخذوا“

ترجمہ : جو خون ذبح کے بعد رگوں میں یا گوشت میں باقی رہ جاتا ہے وہ پاک ہے اور اسے گوشت کے ساتھ کھایا جائے گا، اسی کو علماء نے لیا ہے۔ (فتاویٰ غیاثیہ، جلد 1، صفحہ 10 مخطوط)

غنیہ شرح منیہ میں ہے

”وما بقى فى اللحم والعروق من الدم الغير السائل فليس بنجس والا صل ان النجس من الدم ما كان مسفوحا لقوله تعالى اودما مسفوحا فما ليس بمسفوح لا يكون حراما فلا يكون نجسا لان الاصل فى الاشياء الحل والطهارة الا ما حکم الشرع بحرمة او بنجاسته“

ترجمہ : نہ بہنے والا وہ خون جو گوشت اور رگوں میں باقی رہ جاتا ہے وہ نجس نہیں۔ اور اصل یہ ہے کہ نجس وہ خون ہے جو مسفوح ہو اللہ تعالیٰ کے فرمان "اودما مسفوحا" کی وجہ سے لہذا جو مسفوح نہیں وہ حرام بھی نہیں لہذا وہ نجس بھی نہیں ہوگا کیونکہ اشیاء میں اصل حلت اور طہارت ہے الایہ کہ شریعت اس کے حرام یا نجس ہونے کا حکم دے۔ (غنیۃ المستملی، جلد 1، صفحہ 171-2، مکتبہ نعمانیہ، کوئٹہ)

طحطاوی علی الدر، طوابع الانوار، فاکہۃ البستان اور رد المحتار میں ہے :
واللفظ لرد المحتار: ”أما الباقي فى العروق بعد الذبح فإنه لا يكره“

ترجمہ : وہ خون جو ذبح کے بعد رگوں میں باقی رہ جاتا ہے وہ مکروہ نہیں۔ (رد المحتار، جلد 6، صفحہ 749، دار الفکر، بیروت)
فتاویٰ رضویہ جلد دوم میں جہاں امام اہلسنت امام احمد رضا خان علیہ رحمۃ الرحمن نے گوشت کے خون کے پاک ہونے کا بیان کیا ہے۔ وہاں محشی (مفتی اعظم ہند مولانا مصطفیٰ رضا خان رحمہ اللہ) نے اس پر حاشیہ میں لکھا : ”مسئلہ : گوشت کا خون کہ رگوں کا خون نکل جانے کے بعد خود گوشت میں باقی رہتا ہے پاک ہے اور حلال جانور ہو تو حلال بھی ہے۔“ (فتاویٰ رضویہ، جلد 4، صفحہ 690، رضا فاؤنڈیشن، لاہور)

دم الكبد والطحال کے متعلق جزئیات :

بنایہ شرح ہدایہ میں بحوالہ "الغایۃ" اور تحفۃ الفقہاء میں ہے :
واللفظ للثانی ”أبو حنیفۃ فسر هذا وقال الدم حرام للنص القاطع... وإنه أراد به الدم المسفوح أما دم الكبد والطحال ودم اللحم فليس بحرام“

یعنی امام ابو حنیفہ رحمہ اللہ نے اس کی تفسیر کرتے ہوئے کہا کہ خون نص قاطع کی رو سے حرام ہے... اور اس سے مراد بہنے والا خون (دم مسفوح) ہے۔ جہاں تک جگر، تلی اور گوشت کے خون کا تعلق ہے، تو وہ

حرام نہیں ہے۔ (تحفۃ الفقہاء، کتاب الذبائح، جلد 3، صفحہ 69، دار الکتب العلمیہ، بیروت)

فاکہ البستان میں ہے :

”وأما دم الكبد والطحال واللحم فليس بنجس ولا حرام. كذا في البزازیة وخزانة الفتاوی.“

یعنی جہاں تک جگر، تلی اور گوشت کے خون کا تعلق ہے، تو وہ نہ ناپاک ہے اور نہ ہی حرام۔ ایسا ہی بزازیہ

اور خزانة الفتاوی میں مذکور ہے۔ (فاکہ البستان، ص 170، دارالکتب العلمیہ، بیروت)

طوالح الانوار میں ہے

” (و) دم (کبد و طحال) وهو ما يكون متمكنا فيهما لا من غيرهما فان الذي فيهما ليس بمسفوح ولا نجس بل احل لنا بدليل "واحل لنا دمان الكبد والطحال"“

یعنی پاک ہے جگر اور تلی کا خون، جو ان ہی کے اندر ہوتا ہے نہ وہ کہ ان کے علاوہ باہر سے لگا ہو، کیونکہ ان

میں موجود خون مسفوح (بہنے والا) اور ناپاک نہیں ہوتا ہے بلکہ ہمارے لیے حلال ہے، اس کی دلیل یہ

حدیث ہے : "اور ہمارے لیے دو خون حلال کیے گئے ہیں : جگر اور تلی" (طوالح الانوار، کتاب الطہارۃ، مخطوط)

اسی میں ہے :

”ودم الكبد والطحال واللحم لا يكره“

اور جگر، تلی اور گوشت کا خون مکروہ نہیں ہے۔ (طوالح الانوار، کتاب الکراہیۃ، مخطوط)

ان جزئیات سے بخوبی یہ بات واضح ہو جاتی ہے کہ ذبح کے بعد گوشت کے اندر رہ جانے والا خون، اور جگر و

تلی کا خون، یہ سب نہ صرف پاک ہیں بلکہ حلال بھی ہیں۔

لیکن دوسری طرف کچھ جزئیات ایسے بھی ہیں جن میں ان خونوں کو بھی مکروہ قرار دیا گیا ہے چنانچہ وہ

جزئیات درج ذیل ہیں :

ممانعت و کراہت کے جزئیات :

• النتن فی الفتاوی میں ہے

”يكره من الشاة المذبوحة سبعة اشياء الذكروا الحياء والغدة والمرارة والمثانة والانشيان والدم الذي

يخرج من اللحم او الكبد او الطحال واما الدم المسفوح فانه حرام وهو من المحرمات الاصلية“

ترجمہ : مذبحہ بکری میں سے سات اشیاء مکروہ ہیں : ذکر، شرمگاہ، غدود، پتہ، مثانہ، خصبے اور وہ خون جو گوشت، جگر یا تلی سے نکلتا ہے۔ بہر حال دم مسفوح تو وہ محرماتِ اصلیہ میں ہے۔ (النفث، جلد 1، صفحہ 233، موسسۃ الرسالۃ، بیروت)

• امام اہل سنت امام احمد رضا خان رحمہ اللہ تعالیٰ نے اپنے تفصیلی فتوے میں ان تین طرح کے خون کی کراہت کو بیان کیا ہے اور اس پر جامع الرموز و طحاوی کی عبارات ذکر کی ہیں چنانچہ آپ لکھتے ہیں :

”سات چیزیں تو حدیثوں میں شمار کی گئیں : (۱) مرارہ یعنی پتہ (۲) مثانہ یعنی پھکنا (۳) حیاء یعنی فرج (۴) ذکر (۵) انشین (۶) غدہ (۷) دم یعنی خون مسفوح۔۔۔۔۔ یہ تو سات بہت کتب مذہب، متون و شروح و فتاویٰ میں مصرح۔۔۔۔۔ اور فاضلین اخیرین (علامہ شمس الدین محمد قہستانی شارح نقایہ و علامہ محمد سیدی احمد مصری محشی در مختار) وغیرہما نے تین اور بڑھائیں (۱۰) خون جگر (۱۱) خون طحال (۱۲) خون گوشت یعنی دم مسفوح نکل جانے کے بعد جو خون گوشت میں رہ جاتا ہے

۔۔۔۔۔ جامع الرموز میں اس کے بعد ہے :

و کذا الدم الذی یخرج من اللحم والكبد والطحال

فبإح الطحاوی میں ہے :

الذکر والانشیان والمثانة والعصبان اللذان فی العنق والمرارة تحل مع الکراهة، و کذا الدم الذی یخرج من اللحم والكبد والطحال دون الدم المسفوح، وهل الکراهة تحریمیة او تنزیہیة قولان“

(فتاویٰ رضویہ، جلد 20، صفحہ 236، رضا فاؤنڈیشن، لاہور)

• علامہ ہاشم ٹھٹھوی رحمہ اللہ نے اپنی کتاب فاکہۃ البستان میں شیخ الاسلام ہروی کی فارسی کتاب ”صدیۃ“

کے حوالے سے ان کی کراہت کا قول نقل کیا ہے چنانچہ فاکہۃ البستان میں ہے : ”و شیخ الاسلام در صیدیہ فارسیہ خود آورده کہ در گو سفند مثلاً ہفت چیز مکروہ ہست، و در معنی کراہیت آنہا خلاف کردہ اند، بعضی گفتہ اند حرام است، و بعضی گفتند معنی کراہیت آنہا ترک [است، نہ حرام] و آن ہفت چیز این است : ذکر و خصیہ و

فرج وغدد و مثانہ وزہرہ و خونی کہ از جگر یا گوشت یا سپر ز بیرون آید، اما خونی کہ ریختہ می شود و روان است حرام است باتفاق۔ انتہی کلامہ۔ ترجمہ: اور شیخ الاسلام نے اپنی فارسی تصنیف "صیدیہ" میں ذکر کیا ہے کہ گوسفند (بھیڑ) میں سات چیزیں مکروہ ہیں۔ ان کی کراہت کے معنی میں اختلاف ہے، بعض نے کہا کہ یہ حرام ہیں اور بعض نے کہا کہ ان کی کراہت کا معنی یہ ہے کہ انہیں ترک کرنا بہتر ہے نہ کہ حرام۔ وہ سات چیزیں یہ ہیں: (1) نرجا نور کا عضو تناسل، (2) خصیہ، (3) مادہ جانور کی شرمگاہ، (4) غدود، (5) مثانہ (6) پتہ اور (7) وہ خون جو جگر یا گوشت یا تلی میں سے نکلتا ہے۔ لیکن جو خون بہتا ہے اور جاری ہوتا ہے وہ اتفاقاً حرام ہے۔ انتہی کلامہ (فاکہۃ البستان، ص 170، دارالکتب العلمیہ، بیروت)

علامہ ہاشم ٹھٹھوی کچھ آگے چل کر لکھتے ہیں:

”قلت: أماد الكبد والطحال فلم أرفى طهارته وحل أكله خلافاً لإلفى رواية الصيدية التي قدمناها“

قلت: جہاں تک جگر اور تلی کے خون کا تعلق ہے، میں نے اس کی طہارت اور اس کے کھانے کی حلت میں کوئی اختلاف نہیں دیکھا، سوائے روایت صیدیہ کے جو ہم نے پہلے بیان کی ہے۔ (فاکہۃ البستان، ص 171، دارالکتب العلمیہ، بیروت)

• فتاویٰ افریقہ میں اعلیٰ حضرت علیہ الرحمہ سے سوال ہوا: ”خون تھوڑا یا زیادہ کھانا حرام ہے، اب قربانی کا خون چکھنا حرام ہے یا نہیں؟ زید کہتا ہے کہ قربانی کا خون ذبح کے وقت اپنی انگلی بھر کے چکھنا درست ہے۔ یہ قول زید کا باطل ہے یا نہیں؟“

اس کے جواب میں امام اہل سنت علیہ الرحمہ لکھتے ہیں: ”زید کا قول باطل ہے۔ خون مطلقاً حرام ہے قربانی کا ہو یا کسی کا۔ بہت ہو یا تھوڑا۔ رگوں کا خون تو بنص قطعی قرآن کریم حرام قطعی ہے۔“

قال تعالى أَوْ دَمًا مَّسْفُوحًا

ذبح کے بعد جو خون گوشت سے نکلتا ہے وہ بھی ناجائز ہے یونہی جگر یا تلی کا خون کما فی البحر المحيط جامع الرموز وغیرہما۔۔۔ الخ“ (فتاویٰ افریقہ، صفحہ 164، مکتبہ نوریہ رضویہ، فیصل آباد)

تقیح بصورت ترجیح و تطبیق :

اگر ہم جواز کے جزئیات کی طرف دیکھیں تو وہ بھی جواز و حلت کا افادہ کرنے میں انتہائی واضح ہیں۔ اور دوسری طرف، جزئیات میں ان خونوں کے مکروہ ہونے کا بیان بھی ناقابل تردید ہے۔ تو بظاہر ان دونوں طرح کی عبارات میں تضاد کی صورت ہے۔

ترجیح :

اگر عدم جواز کے جزئیات سے یہ مراد لیا جائے کہ گوشت، جگر اور تلی میں جو خون رہ جاتا ہے جب تک اسے دھو کر نکال نہ دیا جائے تب تک یہ گوشت کھانا جائز نہیں۔ تو پھر اصول افتاء کے دلائل اس بات کا تقاضا کرتے ہیں کہ جواز کا قول ہی رائج ہے۔ اور اس کی وجوہ درج ذیل ہیں :

(1) یہی امام اعظم بلکہ آئمہ ثلاثہ سے مروی ہے۔ امام ابو یوسف علیہ الرحمہ سے ایک روایت اگرچہ یہ ہے کہ یہ خون کپڑوں پر لگ جائے تو معافی نہیں لیکن کھانے کے حوالے سے اس روایت میں بھی معافی مذکور ہے۔

(2) دلیل کے اعتبار سے بھی یہی رائج ہے کہ گوشت میں بچ جانے والا غیر مسفوح خون حرام نہ ہو۔ کیونکہ آیت مبارکہ میں خون کی حرمت ”دم مسفوح“ کہہ کر بیان ہوئی ہے۔ جس سے ہمارے فقہاء کرام نے یہ استدلال کیا ہے کہ جو غیر مسفوح ہے وہ حرام نہیں ہے اور اسی وجہ سے یہ نجس بھی نہیں ہے۔ چنانچہ غنیہ میں ہے :

”وما بقی فی اللحم والعروق من الدم الغیر السائل فلیس بنجس والا صل ان النجس من الدم ما کان مسفوحا لقوله تعالیٰ اودما مسفوحا فما لیس بمسفوح لایکون حراما فلا یکون نجسا لان الاصل فی الاشیاء الحل والطهارة الا ما حکم الشرع بحرمة او بنجاسته“

صاحب بدائع علامہ کاسانی رحمۃ اللہ تعالیٰ علیہ غیر مسفوح خون کے متعلق گفتگو کرتے ہوئے آیت مبارکہ
 ”{قُلْ لَا آجِدُ فِي مَا أُوْحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ
 لَحْمَ خِنْزِيرٍ فَإِنَّهُ رِجْسٌ“

لکھنے کے بعد فرماتے ہیں :

”فظاهر الآية يقتضي أن لا محرم سواها فيقتضي أن لا نجس سواها إذ لو كان لكان محرماً، إذ النجس
 محرم، وهذا خلاف ظاهر الآية“

(بدائع، 1/161)

(3) اثر سید تنا عاشہ صدیقہ رضی اللہ تعالیٰ عنہا سے بھی جواز کی تائید ہوتی ہے۔ اور درایت جب روایت کے
 موافق ہو تو اس سے عدول نہیں کیا جاتا۔ جب درایت موافق ہو تو اسی کو ترجیح دی جاتی ہے۔ فتاویٰ رضویہ
 میں ہے : ”اور علماء فرماتے ہیں جب روایت و درایت متطابق ہوں تو عدول کی گنجائش نہیں۔ علامہ حلبی نے
 غنیہ میں فرمایا : لا یعدل عن الدراية ما واقتضت رواية۔ اس درایت سے اعراض نہیں کیا جائے گا جو روایت کے
 موافق ہو۔ (ت)“ (فتاویٰ رضویہ، ج 07، ص 294)

(4) جواز والے قول کو ہی الفاظ ترجیح
 ”به اخذوا“

سے مزین کیا گیا کہ اگر جبکہ دوسرے قول کی ترجیح نظر سے نہیں گزری۔

(5) اکثر و جلیل القدر مشائخ نے جواز کو اختیار کیا ہے۔ امام ابو بکر جصاص رازی، امام کرخی، امام قدوری،
 علامہ کاسانی، امام رضی الدین سرخسی، صاحب خلاصۃ الفتاویٰ، صاحب فتاویٰ تثار خانیہ، صاحب فتاویٰ
 غیاشیہ وغیرہم

(6) عدم جواز کا قول اختیار کرنے میں حرج و دشواری ہے، حتیٰ کہ امام ابو یوسف علیہ الرحمہ سے یہ مروی ہوا
 کہ کھانے میں اس سے بچنا متعذر ہے۔ لہذا جواز والا قول ہی آسانی و یسر والا ہے۔

تطبیق:

یہ سب بحث تو اس صورت میں تھی کہ جب ہم جزئیات کو متعارض مان کر ایک قول کی کی ترجیح کی بات کریں۔ لیکن اگر ہم تطبیق کی راہ چلیں تو جواز اور عدم جواز کے مذکورہ بالا دونوں طرح کے جزئیات میں تطبیق کی صورت واضح ہے اور وہ یوں کہ

جن فقہاء نے ان تین طرح کے خونوں کے مکروہ و ممنوع ہونے کی بات کی ہے ان کی مراد یہ ہے کہ اگر گوشت، جگر و تلی سے نکلنے والے خون کو ان اشیاء سے جدا کر کے مستقل حیثیت سے دیکھا جائے تو اب یہ خون مکروہ و ناجائز کہلائے گا۔

اور جن فقہاء کرام نے گوشت سے نکلنے والے خون کو حلال و جائز الاکل قرار دیا، انکی مراد یہ ہے کہ ذبح کے بعد جو خون گوشت میں رہ جاتا ہے اگر اس کو دھوئے اور صاف کئے بغیر اسی طرح گوشت کو پکا لیا جائے تو اس گوشت کو نہ تو ناپاک قرار دیا جائے اور نہ ہی ممنوع و مکروہ قرار دیا جائے گا۔ یونہی تلی و جگر کو اس کے اندر والا خون نکالے بغیر اگر پکا لیا جائے یا کسی طرح استعمال کیا جائے تو یہ بالکل جائز و حلال ہوگا۔ گوشت، جگر اور تلی کی حلت کے ساتھ ضمناً و تبعاً اس خون کی حلت بھی ثابت ہو جائے گی۔ فقہ کا مشہور و مسلمہ اصول ہے کہ

”کم من شیء یثبت ضمناً ولا یثبت قصدا“

یعنی کبھی ایک چیز، دوسری کے ضمن میں اور اس کی تبع میں ثابت ہو جاتی ہے لیکن قصداً وہ ثابت نہیں ہوتی۔ بالفاظ دیگر، کبھی ایک حکم کسی دوسری چیز کے تبع میں تو ثابت ہو جاتا ہے لیکن قصداً ثابت نہیں ہوتا۔ اور فقہاء کرام فرماتے ہیں جو چیز کسی کی تبع میں آرہی ہے اس میں بہت سی ایسی رعایتیں مل جاتی ہیں جو مستقل حیثیت رکھنے والی چیز میں نہیں دی جاتیں۔

الاشباہ میں ہے :

”یغتفر فی التوابع ما لا یغتفر فی غیرھا، وقرب منها؛ یغتفر فی الشیء ضمناً ما لا یغتفر قصدا“

یعنی تابع چیزوں میں وہ باتیں معاف کی جاتی ہیں جو اصل میں معاف نہیں کی جاتیں۔ اور اس کے قریب قریب یہ الفاظ بھی ہیں: کہ ضمناً پائی جانے والی چیز میں وہ باتیں معاف کی جاتی ہیں جو قصداً معاف نہیں کی جاتیں۔ (الاشباہ والنظائر، الفن الاول، النوع الثانی، ص: 103، دارالکتب العلمیہ، بیروت)

محیط برہانی میں ہے:

”يجوز أن يثبت الحكم تبعاً لغيره ولا يثبت قصداً“

یعنی یہ بات درست ہے کہ کبھی ایک حکم کسی دوسری چیز کے تابع کے طور پر ثابت ہو جائے لیکن قصداً ثابت نہ ہو۔ (المحیط البرہانی، جلد 7، صفحہ 404، دارالکتب العلمیہ، بیروت)

امام اہل سنت امام احمد رضا خان رحمہ اللہ لکھتے ہیں:

”و کم من شیء یثبت ضمناً ولا یثبت قصداً کاخبار مجوسی اتی بلحم ان فلانا المسلم ارسله الیک بهذا هدیة لک فانه یقبل قوله فی المعاملات والهدایا منہا، ثم یثبت الحل ضمناً وان کان قول الکافر لا یقبل فی الدیانات ومنہا الحل والحرمة اصلاً“

بہت سی چیزیں ضمناً ثابت ہوتی ہیں قصداً ثابت نہیں ہوتیں جیسے کسی شخص کے پاس کھانا لانے والے مجوسی کا خبر دینا کہ اس کو فلاں مسلمان نے یہ کھانا تیرے لئے بطور ہدیہ دے کر تیرے پاس بھیجا ہے، بیشک مجوسی کا قول معاملات میں مقبول ہوتا ہے اور تحائف بھیجنا معاملات میں سے ہے، پھر اس کھانے کا حلال ہونا ضمناً ثابت ہو جائے گا اگرچہ امور دینیہ میں کافر کا قول بالکل مقبول نہیں ہوتا اور حلال و حرام ہونا امور دینیہ میں سے ہے، (ت) (فتاویٰ رضویہ، 116/18، رضا فاؤنڈیشن، لاہور)

تطبیق کی جزئیات سے تائید:

مذکورہ بالا تطبیق کی تائید جواز و ممانعت دونوں طرح کے جزئیات سے بھی حاصل ہوتی ہے مثلاً

- جواز کا ایک استدلال اثر سیدتنا عائشہ رضی اللہ تعالیٰ عنہا سے کیا گیا جس میں بیان ہوا کہ ”ہنڈیا میں گوشت پکایا جائے اور اس میں گوشت کے خون کی زردی یا سرخی ظاہر ہو تو کوئی حرج نہیں۔“ (مفہوماً) اس روایت میں

قصدا خون کھانے کے جواز کی بات نہیں ہے بلکہ اس گوشت کے جائز ہونے کی بات کی گئی ہے جس میں خون باقی رہ گیا۔ امام جصاص علیہ الرحمہ کی عبارت بھی اسی پر دلالت کرتی ہے۔ ملاحظہ کریں :

”وأما اللحم يخالطه الدم فلا بأس به وروى القاسم بن محمد عن عائشة --- ولا خلاف بين الفقهاء في جواز أكل اللحم مع بقاء أجزاء الدم في العروق“

لہذا اس روایت و کلام فقہاء سے واضح ہے کہ یہاں گوشت کی تبع میں ہی گوشت کے خون کی حلت کا بیان ہو رہا ہے۔

• یونہی اکثر جزئیات میں جواز و حلال ہونے کی بات یوں کی گئی ہے کہ
”ما یكون فی اللحم ملتزقا به فلا بأس به“

یا یوں کہا گیا :

”ما بقی فی العروق واللحم من الدم ---“

یعنی جو خون گوشت کے ساتھ جڑا رہتا ہے ، یا جو اس میں باقی رہ جاتا ہے تو اس میں کوئی حرج نہیں۔ ان جزئیات سے اس طرف اشارہ ہے کہ یہ جواز گوشت کے ساتھ ملترق ہونے اور گوشت میں باقی رہ جانے کی وجہ سے تبعاً ہے۔

• علامہ کاسانی کے کلام اور غیاشیہ کی عبارت میں تو جواز و حلال ہونے کا حکم گوشت کے ساتھ مقید کر کے ہی بیان کیا ہے چنانچہ علامہ کاسانی نے گوشت کے خون کی طہارت بیان کرنے کے بعد یوں لکھا :
”ولهذا حل تناوله مع اللحم“

اور غیاشیہ نے یوں لکھا :

”ویؤکل مع اللحم“

یعنی یہ خون جو گوشت میں رہ جاتا ہے اس کا گوشت کے ساتھ کھانا جائز ہے۔ ان عبارات کا مفہوم مخالف یہ ہے کہ گوشت سے جدا کر کے ان کو کھانا حلال نہیں۔ اس مفہوم مخالف کے اعتبار سے تو یہ ہماری بیان کردہ تطبیق کی واضح دلیل ہے۔

• دوسری طرف ممانعت وعدم جواز کی جو عبارات ہیں ان میں سب سے واضح عبارت فتاویٰ افریقہ کی ہے کہ جس میں ان خونوں کے ناجائز ہونے کی صراحت کی ہے۔ وہاں سوال میں یہ بات تھی کہ ”زید کہتا ہے کہ قربانی کا خون ذبح کے وقت اپنی انگلی بھر کے چکھنا درست ہے“ یعنی واضح طور پر خون کو گوشت سے جدا کر کے چکھنے کے متعلق سوال تھا جس کے متعلق امام اہل سنت نے ناجائز کا حکم ارشاد فرمایا۔ اور یہ واضح کر دیا کہ گوشت کے ضمن و تبع میں اگر خون نہ ہو بلکہ جدا و مستقل ہو تو پھر جائز نہ ہوگا۔

• ممانعت و کراہت کے دیگر جزئیات میں سے کوئی ایک بھی ایسا جزئیہ نہیں جس میں گوشت کے ساتھ ضمنا و تبعا لگے ہوئے خون کو مکروہ و ممنوع قرار دیا ہو۔ نہ ہی کسی جزئیے میں اس بات کا حکم دیا گیا کہ گوشت کو یا جگر و تلی کو دھو کر اور خون نکال کر کھائیں۔ تو اس سے واضح ہوتا ہے کہ ممانعت یا مکروہ کا بیان جنہوں نے کیا ان کی مراد یہی ہے کہ جب اس خون کو گوشت سے جدا کر کے مستقل حیثیت سے دیکھیں تو پھر یہ خون مکروہ و ممنوع ہے ورنہ گوشت کے ساتھ تبعا استعمال ہو رہا ہو، تو پھر کسی قسم کی کراہت نہیں۔

• بعض علماء کے کلام میں اس تطبیق کی صراحت بھی ہے چنانچہ قاضی ابو بکر ابن العربی مالکی احکام القرآن میں لکھتے ہیں :

”قال الإمام الحافظ: الصحيح أن الدم إذا كان مفردا حرم منه كل شيء، وإن خالط اللحم جاز؛ لأنه لا يمكن الاحتراز منه“

یعنی امام حافظ رحمہ اللہ نے فرمایا : صحیح یہ ہے کہ جب خون الگ ہو تو اس کی ہر صورت میں حرمت ہے، لیکن اگر وہ گوشت کے ساتھ ملا ہوا ہو تو جائز ہے، کیونکہ اس سے بچنا ممکن نہیں۔ (احکام القرآن لابن العربی، جلد 2، صفحہ 291، دارالکتب العلمیہ، بیروت)

تطبیق کی ایک اور صورت :

ایک تطبیق یوں بھی ہو سکتی ہے کہ خون جب گوشت سے نکل کر جدا ہو تو اس جدا ہونے والے خون کو تو مکروہ تحریمی شمار کیا جائے اور جب تک وہ گوشت کے ساتھ ہے تو اس حالت میں اس کی کراہت کو،

کراہتِ تنزیہی پر محمول کیا جائے کیونکہ جواز کے جزئیات کراہتِ تنزیہی کے منافی نہیں ہیں۔ اس کا تقاضا یہ ہوگا کہ گوشت، جگر وغیرہ کو خون سے صاف کئے بغیر استعمال کرنا، شرعاً گناہ تو نہیں لیکن ناپسندیدہ ہے۔ لہذا حتی الامکان ان اشیاء کو دھو کر اور باقی ماندہ خون صاف کر کے پھر استعمال کیا جائے۔

دم القلب (دل کے خون) کے متعلق بحث :

یہاں تک بحث تھی گوشت، جگر و تلی کے خون کے متعلق۔ اور جہاں تک جانور کے دل کے خون کی بات ہے تو غور کیا جائے تو اس کا معاملہ بھی ان مذکورہ تین خونوں کی طرح ہی ہے۔ اور کوئی ایسی وجہ نہیں کہ جس کی بنیاد پر اس کا حکم دیگر مذکورہ تین خونوں سے الگ بیان کیا جائے۔

لہذا اگرچہ فقہاء کرام نے حلال جانور کے ممنوع اجزاء شمار کرتے ہوئے دل کے خون ذکر نہیں کیا لیکن حکمایہ بھی انہیں کے ساتھ لاحق ہوگا۔ اسی وجہ سے امام اہل سنت امام احمد رضا خان رحمہ اللہ نے اپنے فتاویٰ میں جب حلال جانور کے ممنوع اجزاء شمار کیے تو دل کے خون کو بھی ایک الگ جزو کی حیثیت سے شمار کرتے ہوئے ممنوع قرار دیا چنانچہ آپ لکھتے ہیں :

”[ممنوعہ اجزاء شمار کرتے ہوئے فقہاء کرام نے] جگر و طحال و گوشت کے خون گنے اور خونِ قلب چھوڑ گئے حالانکہ وہ قطعاً ان کے مثل ہے۔ یہاں تک کہ عتابیہ و خزائنہ و قنیہ وغیرہ میں اس کی نجاست پر جزم کیا، اور اسی طرح امام برہان الدین فرغانی صاحب ہدایہ نے کتاب التجنیس والمزید میں فرمایا، اگرچہ روضہ ناطفی و مراقی الفلاح و در مختار و رد المحتار وغیرہ اسفار میں طہارت کو مختار رکھا، اور ظاہر ہے کہ نجاست مثبت حرمت ہے اور طہارت مفید حلت نہیں،

حلیہ میں ہے :

فی القنیۃ دم قلب الشاة نجس والیہ مال کلام صاحب الہدایۃ فی التجنیس وفی خزائنۃ الفتاوی دم القلب نجس و دم الکبد والطحال لا

رحمانیہ میں ہے :

فی العتابیۃ دم القلب نجس، ودم الکبد والطحال لا“

(فتاویٰ رضویہ، جلد 20، صفحہ 237، رضا فاؤنڈیشن، لاہور)

اس عبارت میں امام اہل سنت نے ممنوع ہونے کا درجہ واضح طور پر تو متعین نہیں فرمایا لیکن انداز بیان سے ظاہر ہے کہ یہاں حرمت کی ایک وجہ نجس ہونا بھی ہے اور یہ وجہ ایسی ہے کہ جو اس ممانعت کا درجہ متعین کر دیتی ہے اور وہ درجہ ناجائز کا ہے۔

یہ فتاویٰ رضویہ کی عبارت کا ظاہری مفاد تھا لیکن فتاویٰ افریقہ میں تو امام اہل سنت نے اس کا ناجائز ہونا صراحت کے ساتھ بیان کر دیا چنانچہ لکھتے ہیں :

”زید کا قول باطل ہے۔ خون مطلقاً حرام ہے قربانی کا ہو کسی کا۔ بہت ہوا تھوڑا۔۔۔۔۔ اور دل کا خون تو خود نجس ہے اور ہر نجس حرام۔ حلیہ و قنیہ و تجنیس و عتابیہ و خزائنہ الفتاویٰ وغیرہا میں ہے دم قلب الشاة نجس واللہ تعالیٰ اعلم“ (فتاویٰ افریقہ، صفحہ 164، مکتبہ نوریہ رضویہ، فیصل آباد)

لہذا ان جزئیات کے بعد کوئی گنجائش نہیں رہ جاتی کہ ہم اس خون کو مکروہ تنزیہی قرار دیں۔ بلکہ دل کا خون بھی جانور کے ان ممنوعہ اجزاء میں سے ہے جن کا کھانا، ناجائز و گناہ ہے۔

سوال :

گوشت میں رہ جانے والے خون اور جگر و تلی کے خون کے متعلق جو آپ نے اوپر تنقیح بیان کی کہ یہ تینوں خون اس وقت ناجائز کہلائیں گے جب ان کو گوشت سے جدا کر کے مستقل حیثیت سے دیکھا جائے گا اور گوشت کے متصل، تبعا جب استعمال ہوگا تو اب ناجائز کا حکم نہیں ہوگا۔ کیا یہی حکم دل کے خون کا بھی ہوگا یا یہاں حکم مختلف ہوگا؟ اگر وہی حکم ہے جو مذکورہ تین خونوں کا بیان ہوا تو پھر یہاں مزید یہ سوال ہے کہ وہ تین خون تو رائج قول کے مطابق پاک تھے لیکن یہاں تو امام اہل سنت علیہ الرحمۃ نے دل کے خون کو واضح طور پر نجس قرار دیا تو اس کا حکم مذکورہ تین خونوں کی طرح کیسے ہو سکتا ہے؟

جواب :

دل کے خون کا حکم بھی مذکورہ تین خونوں کی طرح ہی ہے۔ یعنی اگر جانور کے دل سے خون نکلے تو اس خون کو جدا حیثیت سے دیکھا جائے تو وہ ممنوع و ناجائز ہی شمار ہوگا۔ اس لئے حکم یہی ہے کہ پکانے سے قبل حتی الامکان دل کو چیر خون صاف کر لیا جائے۔ لیکن اگر دل کو چیر کر خون صاف کئے بغیر پکا لیا گیا تو اب اس دل کو حرام نہیں کہیں گے۔ کیونکہ اول تو اس میں خون موجود ہونے کا علم اور ثبوت ہی نہیں ہوا اس لئے کہ ایسا بھی ہوتا ہے کہ دل کو چیرا جائے تو اس میں سے خون نہیں نکلتا جیسا کہ مرغی کے دل میں ایسا مشاہدہ ہوا ہے۔ اور حرام کی یقینی موجودگی کے بغیر حرام ہونے کا حکم نہیں دیا جاسکتا۔ نیز یہ بھی گوشت میں باقی رہ جانے والے خون کی طرح ہی ہے۔ تو جس طرح وہاں گوشت کے ضمن و تبع میں ہونے کی وجہ سے خون کوئی حکم حرمت نہیں لاتا یہاں بھی دل کے گوشت کے ضمن میں و تبع میں آنے کی وجہ سے اس خون سے کوئی حرمت کا حکم نہیں ہوگا۔ اس حکم میں مماثلت کی دلیل امام اہل سنت کے الفاظ ہی ہیں جو آپ نے تفصیلی فتوے کے اندر استعمال کئے چنانچہ دل کے خون کے متعلق لکھا: ”وہ قطعاً ان کے مثل ہے۔“

نیز فقہاء کرام نے گوشت کے خون کے متعلق جو یہ فرمایا کہ
 ”ما یكون فی اللحم ملتزقا به فلا بأس به“

یا یوں کہا گیا:

”ما بقی فی العروق واللحم من الدم۔۔۔“

تو ان عمومی و مطلق جزئیات کے تحت دل کا حکم بھی شامل ہے کہ یہ بھی ”ما بقی فی العروق واللحم“ ہی ہے۔

باقی رہا یہ سوال کہ اس خون کو تو اعلیٰ حضرت علیہ الرحمۃ نے نجس قرار دیا ہے تو اس کا حکم دیگر تین خونوں کی طرح کیسے ہو سکتا ہے؟ جبکہ ان میں تو رائج پاک ہونا ہے۔

تو اس کا جواب یہ ہے کہ کسی بھی چیز پر نجس و ناپاک ہونے کا حکم اس وقت لگتا ہے جب وہ اپنے معدن (قدرتی و فطرتی مقام) سے جدا ہو جائے۔ لہذا جب تک وہ اپنے معدن میں ہو اس وقت تک اس پر ناپاکی کا

حکم نہیں لگتا۔ اور بکری کے دل کا خون جب اس دل سے باہر نکل جائے تو اس وقت یہ حرام بھی ہوگا اور ناپاک بھی شمار ہوگا۔ لیکن جب تک دل کے اندر ہے تو وہ اپنے معدن میں ہے اس لئے اس حالت میں اس پر ناپاکی کا حکم نہیں لگے گا۔

علامہ شامی رد المحتار میں لکھتے ہیں :

”لوصلی حاملاً بیضة مذرة صار محمداً ما جازلاً أنه فی معدنه، والشیء ما دام فی معدنه لا یعطی له حکم النجاسة“

یعنی اگر کسی نے اس حالت میں نماز پڑھی کہ اس کے پاس ایسا خراب انڈہ تھا کہ جس کے زردی خون ہو گئی تھی تو اس کی نماز جائز ہے کیونکہ خون اپنے معدن میں ہے اور کوئی چیز جب تک اپنے معدن میں ہو اس پر نجاست کا حکم نہیں دیا جاتا۔ (رد المحتار، جلد 1، صفحہ 403، دار الفکر، بیروت)

امام جصاص رازی رحمۃ اللہ تعالیٰ علیہ لکھتے ہیں :

”والدلیل علی ذلك اتفاق المسلمین علی جواز أكل اللحم بما فیہ من العروق مع مجاورة الدم لدواخلها من غیر تطہیر ولا غسل لذلك فدل ذلك علی أن موضع الخلقة لا ینجس بالمجاورة لما خلق فیہ“

یعنی اس کی دلیل یہ ہے کہ مسلمانوں کا اس بات پر اتفاق ہے کہ گوشت کو دھوئے اور پاک کئے بغیر، اس میں موجود رگوں کے ساتھ کھانا جائز ہے، حالانکہ ان رگوں کے اندر خون مجاور (موجود ملا) ہوتا ہے۔ اس سے معلوم ہوا کہ جو چیز اپنی فطری تخلیق کے مطابق کسی جگہ پائی جاتی ہے، وہ محض مجاورت (ساتھ لگنے) کی وجہ سے نجس نہیں ہوتی۔ (احکام القرآن للجمہور، جلد 1، صفحہ 146، دار الکتب العلمیۃ، بیروت)

امام اہل سنت سیدی اعلیٰ حضرت امام احمد رضا خان رحمہ اللہ سے سوال کیا گیا کہ ”ایک کنویں میں پھنسا (مثانہ) گر گیا اُس وقت اُس میں پیشاب نہ تھا بلکہ بچے اُس میں پھونک رہے تھے اُن کے ہاتھ سے گر گیا یہ معلوم نہیں کہ گائے کا ہے یا بھینس کا پھنسا نکال لیا گیا اب کنویں کی نسبت کیا حکم ہے۔“

تو آپ نے اس کے جواب میں لکھا :

”کنواں پاک ہے کہ مذبوح جانور ماکول اللحم کا پھکنا بالاتفاق اپنی ذات میں تو کوئی نجاست نہیں رکھتا۔۔۔۔۔

یہاں اگر ذبح ہونا معلوم نہیں تو مُردار سے ہونا بھی معلوم نہیں،

والیقین لا یزول بالشک اقول والمحل محل الطهارة والنجاسة دون الحل والحرمة فافهم

رہا یہ کہ اس میں پیشاب ہوتا ہے اور عادتاً اُسے پاک کرنے کے طور پر دھویا نہیں جاتا تو اس کے باطن میں وہ رطوبت بدستور لگی رہی یہ یہاں کچھ مضر نہیں کہ پھکنا معدن بول ہے اور نجاست جب تک اپنے معدن میں ہو اُسے حکم نجاست نہیں دیا جاتا اُس کے جوف میں کوئی ناپاک شے نہ تھی۔۔۔۔۔ الخ“ (فتاویٰ رضویہ، جلد 03،

صفحہ 267، رضا فاؤنڈیشن، لاہور)

لہذا یوں اگر دل کو چیر کر صاف کئے بغیر دل کو پکا لیا گیا تو نہ اس پر ناپاکی کا حکم ہوگا اور نہ حرمت و گناہ کا بلکہ وہی گوشت کی تبع میں آنے کی وجہ سے طہارت و حلت کا حکم رہے گا۔ لہذا اس صورت میں اس کا حکم بھی مذکورہ بالا تین خونوں کی طرح ہوگا۔ ہاں اگر دل سے خون باہر نکلے تو وہ ناپاک قرار پائے گا۔

یہ ساری تفصیل اس وقت ہے جب دل کے خون کے متعلق نجس والا قول اختیار کیا جائے ورنہ جس طرح امام اہل سنت نے خود بیان کیا کہ معتد فقہاء کرام کا ہی دوسرا قول بھی موجود ہے جس کے مطابق یہ خون پاک ہے۔ تو اس دوسرے قول کے مطابق اس خون کا حکم مذکورہ بالا تین خونوں کی طرح قرار دینے میں اصلاً کوئی شبہ نہیں رہ جاتا۔

محیط برہانی و تثار خانیہ میں ہے :

”ورأیت فی موضع آخر: الطحال إذا شق وخرج منه دم لیس بسائل فلیس بشیء، وکذا الدم الذی فی القلب لیس بشیء، ذکر المسألة مطلقاً من غیر فصل بین دم ودم“

اور میں نے ایک اور جگہ دیکھا: جب تلی کو چیرا جائے اور اس سے خون نکلے جو بہنے والا نہ ہو، تو یہ کچھ نہیں (یعنی ناپاک نہیں)۔ اسی طرح دل میں موجود خون کی بھی کچھ نہیں۔ اس مسئلے کو کسی خون اور دوسرے خون کے درمیان فرق کیے بغیر مطلقاً بیان کیا گیا ہے۔ (المحیط البرہانی، جلد 1، صفحہ 189، دارالکتب العلمیہ، بیروت)

اسی طرح علامہ برجندی لکھتے ہیں:

”والدم الذی فی القلب لیس بنجس کذا فی المحيط“

یعنی جو خون دل میں ہوتا ہے وہ نجس نہیں، ایسا ہی محیط میں ہے۔ (شرح نقایہ للبرجندی، صفحہ 38، مخطوط)

بلکہ اسے مذہب مختار بھی کہا گیا ہے: چنانچہ طحاوی علی المراقی میں ہے:

”فی حاشیۃ الأشباہ للغزی دم قلب الشاة ومالم یسل من بدن الإنسان طاهر علی المذهب المختار“

یعنی حاشیۃ الأشباہ للغزی میں ہے: بکری کے دل کا خون اور وہ خون جو انسانی بدن سے نکلے لیکن نہ بہے، یہ

مذہب مختار کے مطابق پاک ہے۔ (حاشیۃ الطحاوی علی مراقی الفلاح، ص: 154، دارالکتب العلمیہ، بیروت)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّی اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: محمد ساجد عطاری

مصدق: مفتی ابوالحسن محمد ہاشم خان عطاری

فتویٰ نمبر: NRL-0187

تاریخ اجراء: 07 شعبان المعظم 1446ھ / 06 فروری 2025ء



Dar-ul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net